

# रायल्टी ठेकेदार द्वारा की जा रही अवैध वसूली का विरोध

## ठेकेदार द्वारा अवैध वसूली रोकने से मना करने के बाद सभी व्यापारी लामबंद

पाटन, (निर्स)। क्षेत्र में खनिज चेजा पत्थर की रायल्टी संग्रहण की ठेकेदार कंपनी में, गैलेक्सी माइनिंग एंड रायल्टी प्राइवेट लिमिटेड द्वारा रायल्टी संग्रह के नाम पर की जा रही लूट के विरोध में शनिवार को क्रेशर और खदान मालिकों ने लामबंद होकर अवैध वसूली का विरोध जताया।

शनिवार दोपहर को जीर की चौकी पर आयोजित नीमकाथाना माइनिंग एण्ड क्रेशर वैलफेयर सेवा समिति की बैठक में खान और क्रेशर मालिकों ने पहले तो ठेकेदार कंपनी के प्रतिनिधि कुलदीप सिंह भाटी को बुलाकर समझांश से अवैध वसूली रोकवाने का प्रयास किया, परन्तु ठेकेदार द्वारा अवैध वसूली रोकने से मना करने के बाद सभी व्यापारी लामबंद हो गये और एसडीएम कार्यालय पहुंचे जहां एसडीएम राजवीर यादव को ज्ञापन सौंपकर अवैध वसूली रोकवाने का ज्ञापन सौंपा। व्यापारियों ने ज्ञापन में लिखा कि यदि जल्द समस्या का समाधान नहीं किया गया तो व्यापारी आंदोलन करने पर मजबूर होंगे जिससे क्षेत्र में कानून व्यवस्था की समस्या पैदा होने की संभावना है। ज्ञापन देने वालों में समिति संरक्षक प्रेमचंद शर्मा, अध्यक्ष



रायल्टी के विरुद्ध एसडीएम राजवीर यादव को ज्ञापन देते हुए क्रेशर संचालक एवं माइनिंग व्यावसायियों का समूह।

सुंदरमल सैनी, उपाध्यक्ष महेंद्र गौयल, कोषाध्यक्ष छगन लाल मोदी, सचिव शंकर सैनी, प्रवीण जांगिड़, प्रहलाद सैनी, विजयपाल डूडी, कुलदीप यादव, राजपाल डोई, प्रमोद बाजौर, भगतसिंह बाजौर, दिनेश अग्रवाल, हनुमान प्रसाद गुर्जर,

नागरमल अग्रवाल, राजीव यादव, सीतामल यादव, रोहित अग्रवाल समेत दर्जनों व्यापारी शामिल रहे।

रोजाना इस प्रकार की जा रही है करोड़ों रुपये की अवैध वसूली :- समिति अध्यक्ष सुंदरमल सैनी और सचिव शंकर सैनी ने बताया कि

ठेकेदार फर्म को राज्य सरकार द्वारा खनिज चेजा पत्थर पर 45 रुपये प्रति टन के हिसाब से रायल्टी और 4 रुपये 28 पैसे प्रति टन डीएमएफटी और आरएसएमडीटी यानि कुल 49 रुपये 28 पैसे प्रति टन वसूल करने का ठेका दिया गया है। लेकिन रायल्टी ठेकेदार

■ एसडीएम राजवीर यादव को ज्ञापन सौंपकर अवैध वसूली रोकवाने की मांग की

कंपनी लैटनों के दम पर प्रति टन 65 रुपये वसूल कर रही है। क्षेत्र में जगह जगह सड़क पर लैटनों को बैठाकर खनिज लेकर जाने वाली गाड़ियों से जबरन 65 रुपये प्रति टन वसूले जा रहे हैं जिससे क्षेत्र में निर्माण कार्य कर रहे आम आदमी पर महंगाई की मार पड़ रही है।

एक ट्राली रोड़ी, पत्थर या डस्ट लाने वाले आदमी को करीब सौ से डेढ़ सौ रुपये ज्यादा चुकाने पड़ रहे हैं। यही नहीं क्षेत्र में सड़क किनारे जगह जगह अवैध रूप से लैटनों के बैठाकर ठेकेदार द्वारा आधे रोड को रोक लिया जाता है जिससे होने वाली सड़क दुर्घटनाओं में अब तक सैकड़ों लोग जान गंवा चुके हैं। जबकि नियमानुसार रायल्टी ठेकेदार के अधीकृत नाके खदानों पर ही लगाने चाहिए।

# हत्या के प्रयास के प्रकरण में दो नामजद आरोपी गिरफ्तार



पुलिस गिरफ्त में आरोपी।

सादुलपुर, (निर्स)। राजगढ़ कस्बे के वाई 30 गीगा चौक में 6 जुलाई की रात्रि को दुकानदार सहित दो लोगों पर एकराय होकर कुल्हाड़ी व सिरियों से मारपीट कर हत्या के प्रयास व दुकान में रखे गल्ले से रुपये लूटकर ले जाने के आरोप के दर्ज प्रकरण में राजगढ़ थाना पुलिस ने रविवार को दो नामजद आरोपियों को गिरफ्तार किया गया है।

प्रकरण में राजेश कुमार आईपीएस पुलिस अधीक्षक जिला चूरू द्वारा दिये गये आदेशानुसार अतिरिक्त पुलिस अधीक्षक राजगढ़ अशोक कुटोल्या आरपीएस, इस्लाम खान वृत्ताधिकारी वृत्त राजगढ़ के निकटतम सुपरविजन व सुभाष चन्द्र पुलिस निरीक्षक पुलिस थाना राजगढ़ के नेतृत्व में रामप्रताप उपनिरीक्षक ने मय टीम के घटना के शामिल नामजद आरोपी मोहम्मद यूनुस पुत्र यासीन खाँ व्यापारी मुस्लमान उम्र 40 साल व अकबर पुत्र यासीन खाँ व्यापारी मुस्लमान उम्र 44 साल निवासीगण वाई 31 जामा मस्जिद के पास कस्बा राजगढ़ पीएस राजगढ़

■ दुकानदार सहित दो लोगों से मारपीट कर हत्या के प्रयास व रुपये लूट का मामला

(चूरू) को गिरफ्तार किया गया है तथा गिरफ्तार आरोपियों से घटना में शामिल अन्य लोगों की भूमिका व अन्य आरोपियों की मौजूदगी का पता करने हेतु विस्तृत अनुसंधान जारी है। राजेश कुमार आईपीएस पुलिस अधीक्षक जिला चूरू ने बताया कि प्रकरण अनुसार आसीफ पुत्र कासम अली बडगुजर व्यापारी उम्र 44 साल निवासी वाई 30 कस्बा राजगढ़ जिला चूरू ने 7 जुलाई को लिखित रिपोर्ट देकर इस आरोप का प्रकरण दर्ज करवाया था कि 6 जुलाई की रात्रि को उसका भाई अपनी दुकान पर बैठा हिस्सा कर रहा था, उस समय उसके भाई के पास साजिद

पुत्र अकबर अली भी बैठा था। तभी अचानक ही आरोपी अकबर अली पहाडखानी, फारूख पहाडखानी, युनुस पहाडखानी, खालुन पहाडखानी, दाऊद पहाडखानी, जावेद पुत्र मजीद पहाडखानी, उमर पुत्र असगर अली पहाडखानी, फैसल पुत्र अकबर अली पहाडखानी, अब्बास पुत्र यासीन पहाडखानी, इमरान पुत्र मजीद पहाडखानी, आदिल पुत्र असगर पहाडखानी अपने हाथों में चातक हथियार कुल्हाड़ी व लोहे के सिरिये लेकर उसके भाई की हत्या करने के इरादे से दुकान में घुस गये और उसके भाई के पास जानलेवा हमला कर उसके भाई के साथ मारपीट करनी शुरू कर दी तथा दुकान पर बैठे साजिद के साथ भी मारपीट की। आरोप लगाया गया था कि युनुस पहाडखानी ने उसके भाई इमरान के सिर में लोहे के सिरिये से हमला किया तथा जावेद पहाडखानी ने उसके भाई के पास बैठे साजिद के सिर में कुल्हाड़ी से चोट मारी तथा दुकान के गल्ले में रखे हुए पांच हजार रुपये लूट कर ले गये।

# अश्लील फोटो वायरल करने की धमकी देकर दुष्कर्म

## पुलिस ने युवक के खिलाफ रेप और पोक्सो की धारा में मामला दर्ज किया

चूरू, (कास)। 23 वर्षीय महिला के साथ अश्लील फोटो वायरल करने की धमकी देकर रेप करने का मामला सामने आया है। पुलिस ने रिपोर्ट के आधार पर युवक के खिलाफ रेप और पोक्सो की संगीन धारा में मामला दर्ज कर जांच शुरू कर दी है।

महिला थाना चूरू पुलिस के अनुसार हनुमानगढ़ के एक गांव की रहने वाली 23 वर्षीय विवाहिता ने रिपोर्ट दी कि वह गांव के सरकारी स्कूल की 11वीं क्लास में पढ़ती थी। उसके साथ गांव का ही रवि भी पढ़ता था। साल 2017 में जब वह नाबालिग थी तब एक दिन किताब लेने के बहाने रवि उसके घर आया। उस समय उसके पिता

शहर गए हुए थे। मां और भाई खेत गए थे। रवि ने जबरदस्ती रेप किया और अश्लील फोटो भी खींच ली। उसके बाद से लगातार अश्लील फोटो वायरल करने की धमकी देकर वह रेप करता रहा। साल 2018 में उसकी और उसकी बहन की शादी हो गई।

करीब एक साल पहले रवि का कॉल आया, जो अश्लील फोटो वायरल करने की धमकी देने लगा। आरोपी ने कहा कि तुझसे मिलकर ही तेरी फोटो डिलीट करूंगा और ब्लैकमेल करने लगा। करीब 3 महीने पहले उसने अश्लील फोटो महिला के भाई को इंस्टाग्राम पर भेज दी। जिस पर उसे कॉल कर फोटो डिलीट करने

को बोल दिया। रवि ने 10 जुलाई की रात करीब 12 बजे महिला के ससुराल आकर कॉल किया।

अरोपी ने महिला को घर के बाहर आने को कहा, महिला के बाहर नहीं आने पर वह वापस चला गया। उसके बाद 14 जुलाई की रात करीब साढ़े 11 बजे रवि महिला के घर के बाहर आया और कॉल किया। फोटो डिलीट करने की बात करने पर उसने साथ चलने को कहा। जिसके बाद महिला डरकर उसके साथ चली गई। जिससे सुनसान जगह ले जाकर रेप किया। पुलिस ने युवक के खिलाफ रेप और पोक्सो की धारा में मामला दर्ज कर जांच शुरू कर दी है।

# ट्रैक्टर के नीचे दबने से बच्ची की मौत

नोखा, (निर्स)। उपखंड के जसरार थाना क्षेत्र के बकसु गांव में एक घर में खेलते खेलते बच्ची ट्रैक्टर के नीचे आ गई, जिससे उसकी मौत हो गई। जानकारी के अनुसार बच्ची सरोज कंवर (07) पुत्री हनुमानसिंह अपने घर के बाहर खेल रही थीं, खेलते खेलते अचानक ट्रैक्टर के नीचे आने से सरोज

कंवर की मौत हो गई। हादसे के बाद परिजन बच्चों को बागड़ी रेफरल अस्पताल लेकर आए, जहां डॉक्टरों ने उसे मृत घोषित कर दिया। बताया जा रहा है कि बच्ची के पिता हनुमान सिंह ही ट्रैक्टर चला रहे थे, घर में मकान निर्माण का काम चल रहा था, इसलिए ट्रैक्टर को आगे पीछे कर रहे थे।

# ऑनलाइन एप्लीकेशन बना 12 हजार लोगों को सट्टा खिलाने के तीन आरोपी गिरफ्तार

सवाई माधोपुर, (निर्स)। ऑनलाइन मोबाइल एप्लीकेशन तैयार कर करीब 12000 लोगों को जोड़ ऑनलाइन सट्टा खिलाने के मामले में थाना कुंडेरा पुलिस ने डीएसटी व क्यूआरटी के सहयोग से नाकाबंदी में लज्जरी वेन्सु कार सवार तीन आरोपियों को गिरफ्तार किया है। तलाशी में 4 मोबाइल, एक देशी कट्टा, दो कारतूस और अवैध शराब

बराबद की गई। एसपी हर्षवर्धन अग्रवाला ने बताया कि जिला पुलिस द्वारा कार्य योजना के तहत थानावार ऐसे बदमाशों को चिन्हित किया गया है जो अवैध धंधे में लिप्त हैं। पुलिस ने उन पर निगरानी रखना प्रारंभ की। इस संबंध में रविवार को चिन्हित व्यक्तियों के संबंध में सूचना मिलने पर एसएचओ कुंडेरा रामवीर सिंह के नेतृत्व

में छारोदा मोड़ पर नाकाबंदी की गई। टीम में डीएसटी प्रभारी एसआई शैतान सिंह और क्यूआरटी के पुलिसकर्मी भी शामिल थे। नाकाबंदी के दौरान वेन्सु गाड़ी में सवार थाना क्षेत्र के चकरी निवासी नारायण मीना पुत्र बजरंग लाल, सागर धोबी पुत्र देदार और बुजराज मीना पुत्र बीरबल को रॉडअप किया गया एक आरोपी अंधेरे का फायदा उठाकर भागने में सफल रहा।

तलाशी में अवैध हथियार, शराब और उच्च तकनीक के मोबाइल हैंडसेट मिले। आरोपी नारायण के मोबाइल हैंडसेट में मोबाइल एप्लीकेशन के माध्यम से सट्टा लगाने का रिकॉर्ड मिला है। जिसके अनुसार 12 हजार व्यक्तियों को ग्राहक बनाकर सट्टा खिलवाया जाता है। आरोपी ने करीब 45 लाख रुपए डेढ़ साल में कमाए हैं। इन्होंने अन्य

व्यक्तियों से प्रतिमाह 10 हजार रुपये के किराए पर उनका बैंक अकाउंट किराए पर ले रखा है। सट्टे से प्राप्त रकम का सभी अकाउंट के द्वारा लेनदेन किया जाता है। एप्लीकेशन चलाने के लिए भी इन्होंने कुछ लड़कों को प्रति माह 10 से 15 हजार रुपये के हिसाब से काम पर रखा है। मोबाइल सिम भी इन्होंने फर्जी तरीके से प्राप्त की है।

# मांगों को लेकर धरना जारी

बाप, (निर्स)। लूणा ग्राम पंचायत के उदट, लूणा, लुन्बासर, मिठडिया व मियाको के ग्रामीणों का धरना बाप में उपखंड अधिकारी कार्यालय के बाहर दसवें दिन रविवार को भी जारी रहा। धरनाधी मोहनसिंह ने कहा कि प्रशासन की इस उदासीनता के चलते भूख हड़ताल शुरू की जाएगी।

लूणा सहित पांचों गांवों के लोग बेहद परेशान हैं। ग्राम पंचायत लूणा में 2015 से 2020 तक के सरपंच कार्यकाल में हुए घोटाले की जांच नहीं की जा रही है। इसके अलावा गांवों में बिजली, सड़क, पानी व शिक्षा की दयनीय हालत है। चिकित्सालय के अभाव में लोगों को छोटी छोटी बीमारी के लिए 250 से 300 किलोमीटर दूर जाना पड़ता है। हालात यह हैं कि उदट गांव

■ ग्रामीणों ने भूख हड़ताल की चेतावनी दी

सरकार से मिलने वाली हर सुविधाओं से वंचित है। मोहनसिंह ने बताया कि अगर कोई योजना गांव में आती है, तो केवल राजनीतिक लोगों को ही लाभ मिलता है। दोपसिंह लूणा, रूपसिंह लूणा, हरिसिंह मिठडिया, विजयसिंह मियाकोर, स्वप्नसिंह उदट, मुल्तानसिंह, नारायणसिंह, विशालसिंह, मदनसिंह, हीराराम, गेमपराम विरनोई, देवाराम, भोमाराम, भिंयाराम, मोहनसिंह उदट आदि धरने पर बैठे।

# युवती से दोस्ती कर शोषण किया

श्रीगंगानगर, (निर्स)। शादीशुदा युवती ने एक युवक पर वीडियो बनाकर करीब साढ़े सात माह तक शारीरिक शोषण करने के आरोप लगाए हैं। पीड़िता की ओर से दिए गए परिवाद पर युवक पर बार-बार शारीरिक शोषण करने, मारपीट करने और सार्वजनिक तौर पर अभद्रता करने के आरोप में मुकदमा दर्ज किया गया है। महिला थानाधिकारी राजेश रानी मामले की जांच कर रही हैं। पुलिस को दिए परिवाद में पीड़िता ने बताया कि मनोहर स्वामी भागवत ने पीड़िता से एक जनवरी को दोस्ती की। इसी दौरान उसने पीड़िता को सम्मोहित करके शारीरिक संबंध बना लिए और अपने मोबाइल फोन में चोरी से आपत्तिजनक वीडियो बना लिया।

# 25 लाख रुपए की 310 पेट्टी अवैध शराब जब्त

नोखा, (निर्स)। शराब तस्करी का एक नयाब तरीका अपनाया, लेकिन फिर भी धरे गए केमिकल के टैंकर के अंदर से ट्रक की चदर काटकर एक अलग से केबिन के अंदर गेट लगाई हुई थी ताकि किसी को शक नहीं हो। यह टैंकर बीकानेर नागौर एनएच 62 बायपास के पास सवौलतम सीमेंट फेक्ट्री के सामने खड़ा 12 चक्का टैंकर को चैक किया तो गाड़ी के केबिन के अंदर से पीछे टैंकर की तरफ बनी छिड़की बनी हुई थी, जिसको खोलकर चैक किया तो पंजाब निर्मित अंग्रेजी शराब एवं बियर मिली। पुलिस थाना नोखा द्वारा जब्त की पंजाब निर्मित अंग्रेजी शराब की अनुमानित मार्केट कीमत 25 लाख रुपए है।

बताया कि पुलिस थाना नोखा द्वारा पंजाब निर्मित अवैध शराब की 310 पेट्टी अंग्रेजी शराब एवं बियर भरा टैंकर ट्रक पकड़ा। 15 जुलाई की रात में मुखबिर की सूचना पर पुलिस थाना नोखा द्वारा बीकानेर नागौर एनएच 62 बायपास रोड गांव चरकड़ा के पास सवौलतम सीमेंट फेक्ट्री के सामने खड़ा 12 चक्का टैंकर को चैक किया तो गाड़ी के केबिन के अंदर से पीछे टैंकर की तरफ बनी छिड़की बनी हुई थी, जिसको खोलकर चैक किया तो पंजाब निर्मित अंग्रेजी शराब एवं बियर मिली। पुलिस थाना नोखा द्वारा जब्त की पंजाब निर्मित अंग्रेजी शराब की अनुमानित मार्केट कीमत 25 लाख रुपए है।

# प्रेम प्रसंग से नाराज पिता ने बेटी का किया मर्डर

सूरतगढ़, (निर्स)। यहां ऑनर किलिंग का मामला सामने आया है। प्रेम प्रसंग (अफेयर) से नाराज पिता ने अपनी 23 साल की बेटी की गला दबाकर हत्या कर दी। आरोपी पिता बेटी के ऊपर बैठ गया और जान निकलने तक गला दबाए रखा। घटना के बाद आरोपी पिता घर के पास बने बाड़े में बैठ गया।

पुलिस पहुंची तो पिता ने कहा- हां, मेरी बेटी है। मैंने इसकी हत्या की है। इसका अफेयर चल रहा था जो मुझे बर्दाश्त नहीं हुआ। पुलिस ने आरोपी को गिरफ्तार कर लिया। घटना रविवार सुबह 4 बजे की है। सूरतगढ़ के चक 4 केएसआर में गोमा खान (62) पुत्र शेर खान ने बेटी छीना बानो (23) का मर्डर कर दिया। पड़ोसियों की सूचना के बाद पुलिस सुबह 6 बजे मौके पर पहुंची तो

युवती का शव चारपाई पर पड़ा था। वहीं, आरोपी गोमा खान घर के पास ही भेड़-बकरियों के बाड़े में बैठा था। पूछताछ में आरोपी ने गुनाह कबूल कर लिया। बेटी आरएस परीक्षा की तैयारी कर रही थी। सूरतगढ़ सदर थानाधिकारी सुभाष बराला ने बताया कि आज सुबह 6 बजे कार्यवाहक थाना प्रभारी सोहन लाल को घटना की सूचना मिली थी। गांव की सरपंच के पति ओम प्रकाश ने बताया कि गोमा खान ने अपनी बेटी की गला दबाकर हत्या कर दी है। मौके पर पहुंचकर घटना की जानकारी ली गई।

युवती के शव को सूरतगढ़ के राजकीय चिकित्सालय की मॉर्च्युरी में रखवाया गया। आरोपी गोमा खान के घर के पास ही भेड़-बकरियों का बाड़ा है। बाड़े में परिवार का एक सदस्य सोता है। बीती

रात को बेटे के बाड़े में आने के बाद गोमा खान घर आ गया। एक कमरे में उसकी पढ़ी और एक बेटी सो रही थी। वहीं छीना बानो और दूसरी बेटी अलग-अलग कमरे में सो रही थीं। गोमा खान कमरे में सो रही छीना बानो के ऊपर बैठ गया और दम तोड़ने तक गला दबाए रखा। इस दौरान छीना बानो ने बचाव में हाथ-पैर चलाए। इससे उसके पैरों पर रागड़ के निशान पड़ गए। आवाज सुनकर मां बाहर आई तो उससे गोमा खान ने कहा कि अब क्यों आई है, मैंने तो इसका क्लेश कर दिया। छीना बानो आरएस परीक्षा की तैयारी कर रही थी। कोचिंग के लिए सूरतगढ़ शहर जाती थी। उसका एक साल से सरदारगढ़ के एक लड़के से अफेयर चल रहा था। इस रिश्ते के लिए दोनों ही परिवार राजी नहीं थे।

# श्रीमाधोपुर क्षेत्र में हुई बरसात



श्रीमाधोपुर में तेज बारिश के बाद सड़कों पर पानी की चादर भी देखने को मिली।

श्रीमाधोपुर, (निर्स)। कस्बे सहित आसपास के ग्रामीण इलाके में रविवार सुबह से लगातार बारिश का दौर जारी है। अल सुबह से लगातार हो रही तेज बारिश के बाद मौसम

सुहावना हो गया। सड़कों पर पानी की चादर भी देखने को मिली। वहीं निचले इलाकों में पानी भर गया। लगातार सुबह से करीब 3 घंटे से तेज बारिश का दौर जारी रहा शाम करीब

6 बजे बाद फिर तेज बारिश शुरू हुई जो आधे घंटे में पानी पानी हो गया। आसमान में काली घटाई बनी हुई थी। बारिश से मौसम सुहावना हो गया और लोगों को गर्मी से राहत मिली।

# 10 पिस्टल व कारतूस सहित तीन गिरफ्तार

## तीनों आरोपी बाइक पर जा रहे थे तो पुलिस ने रोककर पूछताछ की

अजमेर, (कास)। जिला पुलिस अधीक्षक चूनाराम जाट के दिशा निर्देशों पर आगामी विधानसभा चुनाव के मद्देनजर जिले भर में अवैध हथियारों की तस्करी करने व खरीद फरोख्त करने वाले के खिलाफ चलाए जा रहे अभियान के तहत रविवार को अवैध दस पिस्टल व कारतूस सहित तीन आरोपियों को गिरफ्तार किया है। तीनों आरोपी बाइक पर जा रहे थे, इसी दौरान संदिग्ध दिखने पर पुलिस ने बाइक को रोकता तो आरोपियों के कब्जे से अवैध हथियार मिले। पुलिस आरोपियों से पूछताछ में चुटी है।

जिला पुलिस अधीक्षक चूनाराम जाट ने बताया कि आगामी विधानसभा चुनावों को मद्देनजर रखते हुए अवैध हथियारों की तस्करी करने व खरीद फरोख्त करने वाले व्यक्तियों के खिलाफ विशेष अभियान चलाकर कार्रवाई के निर्देश दिए थे। इसके मद्देनजर क्लॉक टावर थाने के कॉन्स्टेबल मुकेश सारण व जिला स्पेशल टीम के गजेन्द्र मीणा की सूचना पर पुलिस थाना रामगंज



पुलिस गिरफ्त में आरोपी व बरामद पिस्तल व कारतूस।

अजमेर का जाप्ता व जिला स्पेशल टीम अजमेर के जाप्ते को हमराह लेकर ट्रांसपोर्ट नगर के सामने ब्यावर रोड अजमेर पर ईतला अनुसार तीन

संदिग्ध व्यक्तियों को मय हीरो स्प्लेण्डर मोटरसाईकिल के रूकवाकर चैक किया तो उनके कब्जे से अवैध हथियारों का जखीरा (10

पिस्टल व एक कारतूस) को जप्त कर कब्जे पुलिस लिया गया, जिस पर थाना रामगंज अजमेर पर प्रकरण आर्म्स एक्ट में दर्ज कर अनुसंधान

जारी है। मुल्जिमानों को न्यायालय में पेश कर रिमाण्ड प्राप्त किया जाकर हथियारों की खरीद फरोख्त के बारे में जानकारी जुटाई जा रही है। गिरफ्तार आरोपियों में कुचील निवासी अजहरूद्दीन उर्फ अज्जु पुत्र मुन्ना देशबाली, छणगो की ढाणी के पास, गांव कुचील निवासी मरदान पुत्र कमरू देशबाली तथा इनुक धोक सीकर हाल बजदंग कालोनी गांधी नगर किशनगढ़ निवासी जितेंद्रसिंह शेखावत पुत्र दयाल सिंह है। रामगंज थाना पुलिस ने आर्म्स एक्ट में मामला दर्ज कर जांच शुरू कर दी है। पुलिस हथियारों की खरीद फरोख्त के बारे में जानकारी लेगी। तीनों से पूछताछ की जा रही है। आरोपियों को गिरफ्तार करने वाले टीम में आईपीएस अधीक्षक अंदासु, रामगंज थाने के उपनिरीक्षक सुरजीत टोलिया, कानि. मुकेश सारण, मुकेश टांडी, हेमन्त कुमार, राजेन्द्र चालक सहित जिला स्पेशल टीम के सदस्य सजिन जगमाल दाहिमा, रामबाबू शर्मा, शंकरसिंह रावत, हैड कानि. सीताराम व कानि. गजेन्द्र मीणा शामिल रहे।